

THE ASSUMPTION OF THE BLESSED VIRGIN MARY

15TH AUGUST 2026

ದಿಸಾಚ್ಯಾ ಮಿಸಾಕ್

ಪಯ್ಲೆಂ ವಾಚಪ್

ಸುರ್ಯೊ ನ್ಹೆಸ್ಲಲಿ ಏಕ್ ಸ್ತ್ರೀ,
ಚಂದ್ರ್ ತಿಚ್ಯಾ ಪಾಂಯಾಂಥಳಾ

ಉಗ್ಡಾಪಣ್ ಪುಸ್ತಕಾಂತ್ಲೆಂ ವಾಚಪ್

ಉಗ್ಡಾ. 11:19a; 12:1, 3-6a, 10ab

ತೆದ್ವಾಂ ಸರ್ಗಿಂ ದೆವಾಚೆಂ ಮಂದಿರ್ ಉಗ್ತೆಂ ಜಾಲೆಂ ಆನಿ ತಾಚ್ಯಾ ಸೊಲ್ಲ್ಯಾಚಿ ಪೇಟಾ ತಾಂತುಂ ಆಸ್ಲಲಿ ದಿಷ್ಟಿ ಪಡ್ಲಿ.

ತೆದ್ವಾಂ ಅಂತ್ರಾಳಿಂ ಏಕ್ ವ್ಹಡ್ ಖುಣಾ ದಿಷ್ಟಿ ಪಡ್ಲಿ: ಏಕ್ ಸ್ತ್ರೀ ಸುರ್ಯೊ ನ್ಹೆಸ್ಲಲಿ, ತಿಚ್ಯಾ ಪಾಂಯಾಂಥಳಾ ಚಂದ್ರ್, ಆನಿ ತಿಚ್ಯಾ ಮಸ್ತಕಾರ್ ಬಾರಾ ನೆಕೆತ್ರಾಂಚೊ ಮುಕುಟ್. ತೆದ್ವಾಂ ಅಂತ್ರಾಳಿಂ ಅನ್ಯೇಕ್ ಖುಣಾ ದಿಷ್ಟಿ ಪಡ್ಲಿ: ಏಕ್ ಮಹಾಸರಪ್, ಉಜ್ಯಾಬರಿ ತಾಂಬ್ಡೊ; ತಾಕಾ ಸಾತ್ ತಕ್ಲೊ ಆನಿ ಧಾ ಶಿಂಗಾಂ; ತಾಚೇ ಹರೈಕ್ ತಕ್ಲೆರ್ ಏಕ್ ಮುಕುಟ್. ಆಪ್ಲೇ ಶಿಮ್ಬೆನ್ ಅಂತ್ರಾಳಾ ವಯ್ಲ್ಯಾ ನೆಕೆತ್ರಾಂಚೊ ತಿನಾಂತ್ ಏಕ್ ವಾಂಟೊ ತಾಣೆಂ ಮಾರ್ನ್ ರುಡೊವ್ನ್ ಭುಮಿಚೆರ್ ಘಾಲೊ. ಉಪ್ರಾಂತ್ ಪ್ರಸೂತ್ ಜಾಂವ್ಕ್ ತಯಾರ್ ಜಾಲ್ಲೇ ಸ್ತ್ರಿಯೇ ಹುಜಿರ್ ತೊ ಉಬೊ ರಾವೊ; ತಿಚೆಂ ಭುರ್ಗೆಂ ಭುಂಯ್ ಪಡ್ಲಲ್ಯಾಕ್ಶಣ್ ತಾಕಾ ಗ್ರಾಸುಂಕ್

ಮ್ಹಣ್ ತೊ ತಯಾರ್ ಜಾಲ್ಲೊ. ಸ್ತ್ರಿಯೆನ್ ಏಕ್ ಚೆರ್ಕ್ಯಾ ಭುರ್ಗ್ಯಾಕ್ ಜಲ್ಮಾ ದಿಲೊ; ಹೊಚ್ ತೊ ಲೊಂಕ್ಡಾಚೆ ಬೆತ್ಕಾಟೆನ್ ಸರ್ವ್ ರಾಷ್ಟ್ರಾಂ ವಯ್ರಾ ರಾಜ್ವಟ್ಕಿ ಚಲೊಂವ್ಕ್ ನೆಮ್ಲಲೊ. ಪುಣ್ ಜಲ್ಮಲ್ಲ್ಯಾ ತ್ಯಾ ಭುರ್ಗ್ಯಾಕ್ ದೆವಾ ಆನಿ ತಾಚ್ಯಾ ಶಿಯಾಸಣಾ ಹಜಿರ್ ತಕ್ವಣ್ ಉಕಲ್ನ್ ವ್ಹೆಲೊ. ತಿ ಸ್ತ್ರೀ ಅರಣ್ಯಾಕ್ ಪೊಳ್ನ್ ಧಾಂವ್ಲಿ.

ತೆದ್ನಾಂ ಸರ್ಗಾರ್ ವ್ಹಡ್ ಏಕ್ ತಾಳೊ ಹಾಂವೆಂ ಆಯ್ಕಲೊ:

“ಆತಾಂ ಜಾಲ್ಯಾರ್ ತಾರಣ್ ಆಯ್ಲೆಂ;

ದೆವಾಚಿ ಪದ್ವಿ ಆನಿ ರಾಜ್ವಟ್ಕಿ

ಆನಿ ತಾಚ್ಯಾ ಕ್ರಿಸ್ತಾಚೊ ಅಧಿಕಾರ್ ಸ್ಥಾಪಿತ್ ಜಾಲೊ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 45:10bc, 11–12ab, 16

ಶ್ಲೋಕ್: ಓಫಿರ್ಚ್ಯಾ ಭಾಂಗಾರಾನ್ ನೆಟೊವ್ನ್

ತುಜ್ಯಾ ಉಜ್ವಾಲ್ ಬಸುನ್ ಆಸಾ ರಾಣಿ

ಕೀ. 45:9

1. ತುಜ್ಯಾ ಸ್ತ್ರೀ ಪರಿವಾರಾಂತ್ ರಾಜ್-ಕುಂವರ್ಣಿಯೊ ಆಸಾತ್,
ಓಫಿರ್ಚ್ಯಾ ಭಾಂಗಾರಾನ್ ನೆಟೊವ್ನ್ ತುಜ್ಯಾ ಉಜ್ವಾಲ್ ಬಸುನ್ ಆಸಾ
ತಿಚ್ ಪಾಟಾಚಿ ರಾಣಿ.
2. ಆಯ್ಕ್ ಧುವೇ, ಆನಿ ಹಾಂವ್ ಸಾಂಗ್ತಾಂ ತೆಂ ಚಿಂತುನ್ ಪಳೆ,
ತುಜೊ ಖಾಶಾ ಲೋಕ್ ಆನಿ ಮಾಯ್-ಬಾಪಾಚೆಂ ಘರ್ ತುಂ ವಿಸರ್.
ರಾಯ್ ತುಜೇ ಸುರುಪಾಯೆಕ್ ಭುಲ್ತಲೊ,
ತುಜೊ ಪತಿ ತೊ, ತಾಚಿ ಸೆವಾ ಭಕ್ತಿನ್ ಕರ್.
3. ಅನಂದಾಚ್ಯಾ ಸಂತೊಸಾಚ್ಯಾ ಸಂಭ್ರಮಾನ್ ತಿಂ ಮುಖಾರ್ ಯೆತಾತ್
ಆನಿ ರಾಯಾಚ್ಯಾ ಮಂದಿರಾಂತ್ ತಿಂ ಭಿತರ್ ಸರ್ತಾತ್.

ದುಸ್ರೆಂ ವಾಚಪ್

ಪಯ್ಲೆಂ ಕ್ರಿಸ್ತ, ಉಪ್ರಾಂತ್ ಕ್ರಿಸ್ತಾಚೆ ಮ್ಹಳ್ಳೆ ಸಗ್ಳೆ

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

1 ಕೊರಿಂಥ್ 15:20-26

ಭಾವಾಂ-ಭಯ್ಣಿಂನೋ,

ಆತಾಂ ನಿಜಾಕ್‌ಯೊ ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಜಿವಂತ್ ಉಠಯ್ಲಾ; ಮರಣ್ ಪಾವ್ಲುಂಕ್ ಮೆಲ್ಲ್ಯಾಂತ್ಲಿಂ ಉಠಯ್ತಲೆ ಮ್ಹಣ್ ತೊ ಜಾಮಿನಿ ಜಾಲಾ. ಕಿತ್ಯಾಕ್ ಏಕ್ ಮನ್ಶಾ ವರ್ವಿಂ ಮರಣ್ ಆಯ್ಲೆಂ; ತಶೆಂಚ್ ಏಕ್ ಮನ್ಶಾ ವರ್ವಿಂ ಮೆಲ್ಲ್ಯಾಂಚೆಂ ಪುನರ್‌ಜಿವಂತ್ಪಣ್‌ಯೊ ಯೆತಾ. ಜಶೆಂ ಆದಾಂವ್ ಥಂಯ್ ಸಮೆಸ್ತ್ ಮೊರ್ತಾತ್ ತಶೆಂ ಕ್ರಿಸ್ತಾ ಥಂಯ್ ಸಮೆಸ್ತಾಂಕ್ ಜಿವಂತ್ ಉಠಯ್ತಲೆ. ಪುಣ್ ಹರೈಕ್ಲ್ಯಾಕ್ ತಾಚೇ ತಾಚೇ ಸರ್ತೇ ಪ್ರಕಾರ್: ಸಕ್ಪಾಂಚಿ ಜಾಮಿನಿ ಕಸೊ ಪಯ್ಲೆಂ ಕ್ರಿಸ್ತಾಕ್; ಉಪ್ರಾಂತ್ ಕ್ರಿಸ್ತಾಚ್ಯಾ ಯೆಣ್ಯಾ ವೆಳಾರ್ ಕ್ರಿಸ್ತಾಚ್ಯಾ ಎಕ್ವಟಾಂತ್ ಆಸ್ಲಲ್ಯಾ ಸಮೆಸ್ತಾಂಕ್. ಉಪ್ರಾಂತ್ ಯೆತಲೊ ಅಂತ್ ಜೆದ್ವಾಂ ಸರ್ವ್ ರಾಜ್ವಟ್ಕಿ, ಅಧಿಕಾರ್ ಆನಿ ಪದ್ವಿ ತೊ ನಾಸ್ ಕರ್ತಲೊ ಆನಿ ದೆವಾ ಬಾಪಾಕ್ ಆಪ್ಲೆಂ ರಾಜ್ಯ್ ಒಪುನ್ ದಿತಲೊ. ಕಿತ್ಯಾಕ್ ದೆವಾನ್ ತಾಚ್ಯಾ ವೈರಿಂಕ್ ಪಾಂಯಾಂಥಳಾ ಘಾಲಿಸರ್ ಕ್ರಿಸ್ತಾನ್ ರಾಜ್ವಟ್ಕಿ ಚಲೊವ್ಚಿ ಗರ್ಜ್. ಆನಿ ನಿಮಾಣೆಂ ಪಾಡಾವ್ ಜಾತಲೊ ತೊ ವೈರಿ ಮರಣ್‌ಚ್; ಕಿತ್ಯಾಕ್ “ಸರ್ವ್ ವಸ್ತು ದೆವಾನ್ ತಾಚ್ಯಾ ಪಾಂಯಾಂಥಳಾ ಘಾಲ್ಯಾತ್,” ಮ್ಹಣ್ತಾ ಪವಿತ್ರ್ ಪುಸ್ತಕ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಸರ್ವೆಸ್ಪರಾಕ್ ಜೈ, ಜೈ!

ಮರಿಯೆಕ್ ಸರ್ಗಿಂ ಉಕಲ್ನ್ ವ್ಹೆಲ್ಯಾ,

ದೇವ್‌ದುತಾಂಚೆ ಕೋರ್ ಸಂತೊಸ್ ಆನಿ ಉಲ್ಲಾಸ್ ಪಾವ್ತಾತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸಕ್ತಿವಂತಾನ್ ಮ್ಹಜೇ ಪಾಸತ್ ವಿಚಿತ್ರ್ ಕಾಮಾಂ ಕೆಲ್ಯಾಂತ್:
ಕಿರ್ಕೊಳ್ಕಾಂಕ್ ಊಂಚ್ ಉಬಾರ್ಲ್ಯಾತ್

೨ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 1:39-56

ತ್ಯಾ ವೆಳಿಂ ದೇವ್‌ದುತಾನ್ ಮರಿಯೆಕ್ ನಮಾನ್ ಕರ್ನ್ ಥೊಡ್ಯಾಚ್ ದಿಸಾಂನಿ ಮರಿ ಉರುನ್ ಜುದಾಚ್ಯಾ ದೊಂಗ್ರಾಳ್ ಪ್ರದೇಶಾಂತ್ಲ್ಯಾ ಏಕ್ ಶಹರಾಕ್ ಧಾಂವ್‌ಧಾಂವಿಂ ಗೆಲಿ. ಥಂಯ್ ಚಾಕರಿಚ್ಯಾ ಘರಾ ಭಿತರ್ ಸರ್ನ್, ಎಲಿಜಾಬೆತಿಕ್ ತಿಣೆಂ ನಮಾನ್ ಕೆಲೊ. ಎಲಿಜಾಬೆತಿನ ಮರಿಯೆಚೊ ನಮಾನ್ ಆಯ್ಕತಚ್, ತಿಚೇ ಕುಶಿಂತ್ ಆಸ್ಲಲ್ಯಾ ಬಾಳ್ಕಾನ್ ಉಡಿ ಮಾರ್ಲಿ; ಆನಿ ಎಲಿಜಾಬೆತ್ ಪವಿತ್ರ್ ಆತ್ಮ್ಯಾನ್ ಭರೊನ್, ವ್ಹಡ್ಲ್ಯಾ ತಾಳ್ಕಾನ್ ಮ್ಹಣಾಲಿ: “ಸ್ತ್ರೀಯಾಂ ಭಿತರ್ ತುಂ ಸದೆಂವ್ ಆನಿ ಸದೆಂವ್ ತುಜೇ ಕುಶಿಂತ್ ಫಳ್. ಮ್ಹಜ್ಯಾ ಸೊಮಿಯಾಚೇ ಮಾತೆನ್ ಮ್ಹಜೇ ಭೆಟೆಕ್ ಯೆಂವ್ಚೆಂ ಹೆಂ ಭಾಗ್ ಖಂಯ್ ಥಾವ್ನ್ ಮ್ಹಾಕಾ ಫಾವೊ ಜಾಲೆಂ? ತುಜ್ಯಾ ನಮಾನಾಚೊ ಸಬ್ದ್ ಮ್ಹಜ್ಯಾ ಕಾನಾಂತ್ ಪಡ್ತಚ್, ಮ್ಹಜೇ ಕುಶಿಂತ್ಲ್ಯಾ ಬಾಳ್ಕಾನ್ ಉಲ್ಲಾಸಾನ್ ಉಡಿ ಮಾರ್ಲಿ. ಸರ್ವೆಸ್ಪರಾನ್ ಆಪ್ಣಾಕ್ ಕಳಿತ್ ಕೆಲ್ಲೊ ಸಂಗಿ ಘಡೊನ್ ಯೆತಲ್ಯೊ ಮ್ಹಣ್ ಸತ್ಮಾನ್ಲಲಿ ತುಂ ಕಿತ್ತಿ ಭಾಗಿ!”

ತವಳ್ ಮರಿ ಮ್ಹಣಲಾಗ್ಲಿ:

“ಮ್ಹಜೊ ಜೀವ್ ಸರ್ವೆಸ್ಪರಾಚಿ ವ್ಹಡ್ವಿಕ್ ಗಾತಾ,
ಮ್ಹಜೊ ಆತ್ಮೊ ದೆವಾ ಮ್ಹಜ್ಯಾ ತಾರಕಾ ಥಂಯ್ ಸಂತೊಸಾನ್ ಉಡ್ತಾ,
ಕಿತ್ಯಾಕ್, ಆಪ್ಲೆ ಕಿರ್ಕೊಳ್ ಚರಣ್‌ದಾಸಿಚೆರ್ ತಾಣೆಂ ದಯಾದೀಷ್ಟ್ ಫಾಲಿ.
ದೆಕುನ್ ಹ್ಯಾ ಪುಡಾಂ ಸರ್ವ್ ಸಂತತಿ ಮ್ಹಾಕಾ ಸದೆಂವ್ ಮ್ಹಣುನ್ ಪಾಚಾರ್ತಲ್ಯೊ,
ಕಿತ್ಯಾಕ್, ಸಕ್ತಿವಂತಾನ್ ಮ್ಹಜೇ ಪಾಸತ್ ವಿಚಿತ್ರ್ ಕಾಮಾಂ ಕೆಲ್ಯಾಂತ್.
ಭಾಗೆವಂತ್ ತಾಚೆಂ ನಾಂವ್.

ಆಪ್ಣಾಕ್ ಭಿಯೆತಲ್ಯಾಂಚೆರ್ ದಾಖಯ್ತಾ ತೊ ಕಾಕುಳ್,
ಸಂತತೇ ಥಾವ್ನ್ ಸಂತತೇ ಪರ್ಯಾನ್,
ಆಪ್ಲ್ಯಾ ಬಾವ್ಳಾನ್ ತಾಣೆಂ ಬಳ್ ದಾಖಯ್ಲಾಂ,
ಆಪ್ಲ್ಯಾ ಕಾಳ್ಜಾಂತ್ ವ್ಹಡ್ವಣ್ ಚಿಂತ್ಲ್ಯಾ ಗರ್ವ್ಯಾಂಕ್ ತಾಣೆಂ ಧುಸ್ಪಟಾಯ್ಲ್ಯಾತ್,
ಪದ್ವೆದಾರಾಂಕ್ ಊಂಚಾಸನಾಂ ಥಾವ್ನ್ ತಾಣೆಂ ಸಕ್ಲಾ ಘಾಲ್ಯಾತ್
ಆನಿ ಕಿರ್ಕೊಳ್ಕಾಂಕ್ ಊಂಚ್ ಉಬಾರ್ಲ್ಯಾತ್.
ಭುಕೆಲ್ಲ್ಯಾಂಕ್ ತಾಣೆಂ ಬರ್ಯಾ ವಸ್ತುಂನಿ ಭರ್ಲ್ಯಾತ್
ಆನಿ ಗ್ರೆಸ್ತಾಂಕ್ ರಿತ್ಯಾ ಹಾತಾಂನಿ ಪಾಟಿಂ ಧಾಡ್ಲ್ಯಾತ್

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಭಾಗೆವಂತ್ ಆಂಕ್ವಾರ್ ಮರಿಯೆಚೆಂ ಸ್ವರ್ಗಾ ವ್ಹರಣ್ ಸಂಭ್ರಮುಂಕ್ ಆನಿ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಆಮಿ ಹೈ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಲಿ ದೇವ್‌ಸ್ತುತಿ ಆಮ್ಕಾಂ ಭರ್ವಶಾನ್ ಆನಿ ಸಂತೊಸಾನ್ ಪುನರ್‌ಜಿವಂತ್ಪಣಾಚೆಂ ಸತ್ ವಳ್ಕುನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ. ಆಜ್ ಭಾರತಾಚ್ಯಾ ಕ್ರಿಸ್ತಾಂವಾಂಕ್ ದೊಡ್ತೊ ದಬಾಜೊ. ಮರಿಯೆಚ್ಯಾ ಅಸುಂಪ್ತಾವಾಚೆಂ, ತಿಕಾ ಕುಡಿ ಅತ್ಮಾ ಸಮೇತ್ ಸರ್ಗಿಂ ಘೆತ್‌ಲ್ಲೆಂ ಫೆಸ್ತ್ ಆಮ್ಕಾಂ ಸರ್ಗಿಂ ವಯ್ಭವಾಚೊ ಶೆವಟ್ ಶಿಕಯ್ತಾ ತರ್ ಸ್ವಾತಂತ್ರಾಚೆಂ ಫೆಸ್ತ್. ಆಮ್ಚ್ಯಾ ದೇಶಾಚ್ಯಾ ಸಮಗ್ರ ಬರೆಪಣಾಕ್, ವಿಶೇಷ್ ಜಾವ್ನ್ ವಿವಿಧ್ ಪಾಸಾಂ ಥಾವ್ನ್ ಮೆಕೆ ಜಾವ್ನ್ ಸಾಮಾಜಿಕ್, ಆರ್ಥಿಕ್ ಪ್ರಗತಿ ಆಪ್ಣಾಂವ್ಕ್ ಉಲೊ ದಿತಾ. ಪವಿತ್ರ ಎವ್ಕರಿಸ್ತಾಚ್ಯೆ ಕುರ್ಪೆನ್ ಆನಿ ಮರಿಯೆ ಮಾಯೆಚ್ಯೆ ವಿನೊವ್ಣೆನ್ ಸರ್ಗಿಂ ವಯ್ಭವಾಚೊ ಶೆವಟ್ ಸರ್ವಾಂಕ್‌ಯಿ ಲಾಬೊಂದಿ ಮ್ಹಣ್ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಭಾವಾರ್ಥ್ಯಾಂಚೆಂ ಪ್ರಾರ್ಥನಾಂ:

ಯಾಜಕ್: ಮೊಗಾಚ್ಯಾಂನೊ, ಭಾಗೆವಂತ್ ಆಂಕ್ವಾರ್ ಮರಿಯೆಕ್ ಕುಡಿ ಅತ್ಮಾ ಸಮೇತ್ ಸರ್ಗಾರ್ ಉಬಾರ್ನ್ ವ್ಹೆಲ್ಲ್ಯಾ ಹ್ಯಾ ಭಾಗಿ ದಿಸಾ, ವಿಶ್ವಾಸಾನ್ ಆನಿ ಭರ್ವಶಾನ್ ಆಮ್ಚಿಂ ಮಾಗ್ಣಿಂ ದೆವಾ ಮುಕಾರ್ ದವರ್ಯಾಂ.

1. ಮೊಗಾಳಾ ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ಮರಿಯೆಚ್ಯಾ ಸರ್ಗಾ ವ್ಹರಣಾಚೆಂ ಸತ್ ಉಕಲ್ನ್ ಧರ್ನ್, ಆಪ್ಲೆ ತಾಬೆನ್ ಆಸ್ಚೆ ದೇವ್‌ಪರ್ಜೆಕ್ ಮರಿಯೆಚ್ಯೆ ದೆಖಿಖಾಲ್ ಚಲೊವ್ನ್, ಸರ್ಗಾರಾಜಾಚ್ಯೆ ವಾಟೆ ಕುಶಿನ್ ಚಮ್ಕುಂಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೊ ರಾಷ್ಟ್ರ ಆಜ್ ಆಪ್ಲೊ ಸ್ವಾತಂತ್ರಾಚೊ ದೀಸ್ ಸಂಭ್ರಮ್ತಾನಾ, ಆಮ್ಚ್ಯಾ ರಾಷ್ಟ್ರಾಚೆರ್ ತುಜಿಂ ಆಶಿರ್ವಾದಾಂ ವೋತ್. ದೇಶಾಚ್ಯಾ ಮುಕೆಲ್ಯಾಂಕ್ ಆನಿ ಪರ್ಜೆಕ್ ಮಾಯಾಮೊಗಾಚೆಂ, ಎಕ್ವಟಾಚೆಂ, ನ್ಯಾಯನಿತಿಚೆಂ ರಾಜ್ ಬಾಂದುನ್ ಹಾಡುಂಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

3. ಪಿಡೆ ವರ್ವಿಂ ಆನಿ ಉತರ್ ಪ್ರಾಯೆರ್ ಎಕ್ಸರ್ವಣಾಂತ್ ಕಷ್ಟುಂಚ್ಯಾ ಆಮ್ಚ್ಯಾ ಭಾವಾಭಯ್ಣಿಂಕ್, ತುಜೊ ಉಜ್ವಾಡ್ ಆನಿ ಭರ್ವಸೊ ಲಾಬಯ್. ತಾಂಚ್ಯಾ ಜಿವಿತಾಕ್ ಆಧಾರ್ ದಿ, ಆನಿ ತಾಂಚಿ ಸೆವಾ ಕರ್ತಲ್ಯಾಂಕ್ ಮೊಗಾಚ್ಯಾ ಆನಿ ಸೊಸ್ಣಿಕಾಯೆಚ್ಯಾ ಸ್ಪಿರಿತಾನ್ ಭರ್ ಮ್ಹಣ್ ಮಾಗ್ತಾಂವ್.

4. ಲಗ್ನಾ ಭೆಸಾಂತ್ ಎಕ್ವಟುನ್ ಕುಟ್ಮಾ ಜಿವಿತ್ ಬಾಂದುನ್ ಹಾಡುಂಕ್ ಮುಕಾರ್ ಸರ್ತಲ್ಯಾ ಕಾಜಾರಿ ಜೊಡ್ಯಾಂ ಪಾಸತ್ ಮಾಗ್ತಾಂವ್. ಹ್ಯಾ ಜೊಡ್ಯಾಂನಿ ಲಗ್ನಾ ಭೆಸಾಚೊ ಮಹತ್ವ್ ಸಮ್ಜುನ್, ಕುಟ್ಮಾಚೆ ಆನಿ ಭೆಸಾಚೆ ಕಾಯ್ದೆ ಪಾಳುಂಕ್ ಕುರ್ಪಾ ಲಾಬಯ್. ತಾಂಚ್ಯಾ ಲಗ್ನಾ ಜಿವಿತಾಂತ್ ಯೆಂವ್ಚ್ಯಾ ಸರ್ವ್ ಆಡ್ಕಳಿಂಚೆರ್ ಜಯ್ತ್ ವ್ಹರುಂಕ್ ತಾಂಕಾಂ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಸರ್ವ್ ಯುವಜಣಾಂಕ್ ತುಕಾ ಸಮರ್ಪಿತಾಂವ್. ಜಿವಿತಾಂತ್ ಕಷ್ಟ್, ಅನ್ವಾರಾಂ ಯೆತಾನಾ ಆನಿ ಘಾಲ್ಲಿಂ ಯೋಜನಾಂ ಪೊಂತಾಕ್ ಪಾವಾನಾಸ್‌ಲ್ಲಾ ವೆಳಾರ್, ತಿಂ ನಿರಾಶಿ ಜಾಯ್ನಾಸ್ತಾನಾ, ತುಜೆರ್ ಭರ್ವಸುನ್ ಜಿಯೆಂವ್ಕ್ ತಾಂಕಾಂ ಶಿಕಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ವಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ದೆವಾಚ್ಯೆ ಖುಶೆಕ್ ಖಾಲ್ ಜಾವ್ನ್ ಜಿಯೆಂವ್ಕ್ ತಶೆಂಚ್ ಎಕಾಮೆಕಾಚ್ಯಾ ಗರ್ಜಾಂಕ್ ಪಾವುಂಕ್ ಶಿಕಯ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಮೊಗಾಳಾ ಬಾಪಾ, ಆಮ್ಚಿಂ ಸರ್ವ್ ಪ್ರಾರ್ಥನಾಂ ತುಕಾ ಭೆಟಯ್ತಾಂವ್. ಆಮಿ ಸರ್ವಾಂನಿ, ತುವೆಂ ಆಮ್ಕಾಂ ದಿಲ್ಲೆಂ ಜಿವಿತ್ ಖುಶಾಲ್‌ಭರಿತ್ ಆನಿ ತುಜ್ಯಾ ಆಜ್ಞಾ ಪರ್ಮಾಣೆಂ ಜಿಯೆವ್ನ್, ಭಾಗೆವಂತ್ ಮರಿಯೆ ಪರಿಂ ಆಮ್ಚೆಂ ಜಿವಿತ್ ಜಿಯೆಂವ್ಕ್ ಫಾವೊ ಕರ್, ಕ್ರಿಸ್ತಾ ಆಮ್ಚ್ಯಾ ಸೊಮಿಯಾ ವರ್ವಿಂ.